

ماہِ رمضان کے فضائل و مسائل

www.pdfbooksfree.blogspot.com

مولانا مفتی عجمد الروف سکھرومی مدظلہم

بیت العلوم

۲۰۔ نامبر روڈ ۰ پرانی انارکلی لاہور فون ۳۵۲۳۸۳۱



بِسْمِ اللّٰهِ الرَّحْمٰنِ الرَّحِیْمِ

فہرست

www.pdfbooksfree.blogspot.com

صفحہ	عنوانات
۶	☆ ماہ رمضان کا اجر و ثواب
۱۱	☆ فرشتوں کی دعاء اور یا قوت کا محل
۱۳	☆ عظیم الشان محل
۱۵	☆ دعا کی قبولیت اور شیاطین کی گرفتاری
۱۷	☆ شب و روز لاکھوں کی تعداد میں مغفرت
۲۱	☆ رمضان شریف میں امت پر پانچ خصوصی انعام
۲۵	☆ بلا عزر روزہ نہ رکھنا
۲۶	☆ روزے کے ضروری مسائل
۲۷	☆ روزہ مکروہ نہیں ہوتا

صفحہ	عنوانات
۲۹	☆ روزہ مکروہ ہو جاتا ہے
۳۰	☆ روزہ ٹوٹ جاتا ہے
۳۳	☆ قضاء و کفارہ دونوں واجب ہیں
۳۳	☆ وضاحت
۳۵	☆ رمضان المبارک کے معمولات

عرض ناشر

معزز قارئیں! ہم نے محض اللہ تعالیٰ کے فضل و کرم سے اشاعت دین کے جذبے کے تحت ”بیت العلوم“ کے نام سے اسلامی کتب کی نشر و اشاعت پر مبنی ادارے کی بنیاد رکھی ہے جس کا باقاعدہ افتتاح شیخ الاسلام جسٹس مولانا محمد تقی عثمانی مدظلہم و دیگر اکابر ۸ جنوری ۱۹۹۷ء کو اپنے دست مبارک سے فرما چکے ہیں۔ زیر نظر کتابچہ اسی اشاعت دین کا ایک سلسلہ ہے۔ جس میں حتی الامکان ضبط و ترتیب کا خیال رکھا گیا ہے۔ اس کے باوجود اگر کوئی غلطی نظر سے گزرے تو براہ کرم ادارے کو مطلع فرمائیں۔ اللہ تعالیٰ سے دُعا ہے کہ ہماری اس کاوش کو اپنی بارگاہ میں قبول فرمائے اور اشاعت دین کی مزید توفیق عطا فرمائے۔

(آمین)

مدیر محمد ناظم اشرف

بیت العلوم ۲۰ ناہجہ روڈ

پرائی انارکلی، لاہور

فون نمبر: ۷۳۵۲۳۸۳

حضرت مولانا مفتی عبدالرؤف سکھروی مدظلہم

ماہ رمضان کے فضائل اور مسائل

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلاة والسلام على

رسوله محمد وآله واصحابه اجمعين اما بعد!

رمضان المبارک آنے والا ہے، اس کی برکتیں اور رحمتیں بے شمار ہیں، یہ آخرت کمانے اور بنانے کا مہینہ ہے، اس کے لئے پہلے سے تیاری کرنے کی ضرورت ہے، اس ماہ میں جتنے کام عام طور پر پیش آتے ہیں ان میں سے جتنے کام رمضان المبارک سے پہلے ہو سکیں انہیں پہلے ہی کر لیں اور جو کام رمضان المبارک میں کرنے ہوں، ان میں بھی کم سے کم وقت لگائیں اور زیادہ سے زیادہ وقت رمضان المبارک میں ذکر و عبادت اور دعاء و تلاوت کے لئے فارغ کریں، بلا ضرورت لوگوں سے ملاقات بھی نہ کریں، تاکہ فضولیات میں قیمتی مہینہ یا اس کے لمحات ضائع نہ ہوں۔

اس ماہ میں گناہ سے بچنے کی خوب کوشش کریں، آنکھ، کان،

ناک، دل، زبان، اور ہاتھ پیروں کو گناہ سے بچائیں، ٹی وی نہ دیکھیں،

گنانہ، نیس، خواتین بے پردگی کے گناہ سے بطور خاص بچیں، جھوٹ، غیبت، چغلی، گالی گلوچ اور لڑائی جھگڑے سے بچیں، اور تراویح پورے ماہ پابندی سے ادا کریں۔

گزر گزرا کر اپنی، اپنے والدین، اہل و عیال، بہن بھائی، دوست، احباب، عزیز و اقارب، اور تمام مسلمان مردوں اور عورتوں کی مغفرت کے لئے دعا کریں اور اللہ تعالیٰ سے خاص طور پر اس کی رضا اور جنت مانگیں، اس کی ناراضگی اور دوزخ سے پناہ مانگیں، جو فضائل احادیث طیبہ میں بیان کئے گئے ہیں جن کا مختصر تذکرہ آگے آرہا ہے، انہیں حق تعالیٰ سے مانگیں اور مسائل کا مطالعہ کریں اور بوقت ضرورت ان پر عمل کریں!۔۔۔۔۔ لیجئے چند فضائل یہ ہیں:-

ماہ رمضان کا اجر و ثواب

حضرت سلمان فارسیؓ سے روایت ہے کہ ماہ شعبان کی آخری تاریخ کو رسول اللہ ﷺ نے ہمیں ایک خطبہ دیا۔ اس میں آپ ﷺ نے فرمایا:

”اے لوگو! تم پر ایک عظمت اور برکت والا مہینہ سایہ فگن

ہو رہا ہے، اس مبارک مہینے میں ایک رات (شب قدر) ہزار مہینوں سے بہتر ہے، اس مہینے کے روزے اللہ تعالیٰ نے فرض کئے ہیں اور اس کی راتوں میں بارگاہ خداوندی میں کھڑا ہونے (یعنی تراویح پڑھنے) کو نفل عبادت مقرر کیا ہے (جس کا بہت بڑا ثواب رکھا ہے) جو شخص اس مہینے میں اللہ کی رضا اور اس کا قرب حاصل کرنے کے لئے کوئی غیر فرض عبادت (یعنی سنت یا نفل) ادا کرے گا تو اس کو دوسرے زمانے کے فرضوں کے برابر اس کا ثواب ملے گا، اور اس مہینے میں فرض ادا کرنے کا ثواب زمانے کے ستر فرضوں کے برابر ملے گا۔

یہ صبر کا مہینہ ہے اور صبر کا بدلہ جنت ہے۔ یہ ہمدردی اور غمخواری کا مہینہ ہے اور یہی وہ مہینہ ہے جس میں مومن بندوں کے رزق میں اضافہ کیا جاتا ہے۔ جس نے اس مہینے میں کسی روزہ دار کو (اللہ کی رضا اور ثواب حاصل کرنے کے لئے) افطار کرایا تو یہ اس کے لئے گناہوں کی مغفرت اور آتش دوزخ سے آزادی کا ذریعہ ہوگا، اور اس کو روزہ دار

کے برابر ثواب دیا جائے گا بغیر اس کے کہ روزہ دار کے ثواب میں کوئی کمی کی جائے۔“ آپ ﷺ سے عرض کیا گیا کہ ”یا رسول اللہ! ہم میں سے ہر ایک کو تو افطار کرانے کا سامان میسر نہیں ہوتا (تو کیا غریاء اس ثواب عظیم سے محروم رہیں گے؟“ آپ ﷺ نے فرمایا کہ اللہ تعالیٰ یہ ثواب اس شخص کو بھی دے گا جو دودھ کی تھوڑی سی سی پریا صرف پانی ہی کے ایک گھونٹ پر کسی روزہ دار کا روزہ افطار کرا دے (رسول اللہ ﷺ نے سلسلہ کلام جاری رکھتے ہوئے آگے ارشاد فرمایا کہ) اور جو کوئی بھی روزہ دار کو پورا کھانا کھلا دے اس کو اللہ تعالیٰ میرے حوض (کوثر) سے ایسا سیراب کرے گا جس کے بعد اس کو کبھی پیاس ہی نہیں لگے گی تا آنکہ وہ جنت میں پہنچ جائے گا۔ (اس کے بعد آپ نے فرمایا) اس ماہ مبارک کا ابتدائی حصہ رحمت ہے، درمیانی حصہ مغفرت اور آخری حصہ آتش دوزخ سے آزادی ہے۔ (اس کے بعد آپ ﷺ نے فرمایا) اور جو آدمی اس مہینے میں اپنے غلام و خادم کو کام میں تخفیف اور کمی کر دے گا

اللہ تعالیٰ اس کی مغفرت فرمادے گا اور اس کو دوزخ سے
رہائی اور آزادی دے گا (بیہقی)

(ف):- ماہ رمضان کیسا مبارک مہینہ ہے کہ اس میں فرض کا
ثواب ستر فرضوں کے برابر ہے اور ہر نفل عبادت کا ثواب فرض کے
برابر ہے، یہ صبر و غمخواری کرنے کا مہینہ ہے، روزہ افطار کرانا گناہوں
کی مغفرت اور دوزخ سے آزادی کا ذریعہ ہے نیز روزہ کھلوانے سے
جس کا روزہ کھلوا یا ہے اس کے روزہ کے برابر کھلوانے والے کو ثواب
ملتا ہے اور پیٹ بھر کر کھانا کھانا حوض کوثر سے جام کوثر نصیب ہونے
اور جنت ملنے کا ذریعہ ہے، اس ماہ کا ہر عشرہ خاص اہمیت کا حامل ہے
چنانچہ پہلا عشرہ سرا سر رحمت ہے دو سرا عشرہ دن رات مغفرت کا عشرہ
ہے اور آخری عشرہ دوزخ سے آزادی کے لئے ہے۔ اس لئے اس ماہ
کی دل و جان سے قدر کریں اور مذکورہ تمام فضائل حاصل کرنے کی
فکر کریں ورنہ گزرا ہوا وقت ہاتھ نہیں آتا جو کچھ حاصل کرنا ہے
جلدی کر لیں ورنہ آخرت میں پچھتاوے سے کچھ نہ ہوگا۔

فرشتوں کی دعاء اور یا قوت کا محل

حضرت ابو سعید خدریؓ سے روایت ہے۔ فرماتے ہیں کہ رسول کریم ﷺ نے ارشاد فرمایا کہ جب رمضان المبارک کی پہلی رات ہوتی ہے تو آسمان کے دروازے کھول دیئے جاتے ہیں اور ان دروازوں میں سے کوئی دروازہ بھی رمضان شریف کی آخری رات تک بند نہیں کیا جاتا۔ اور کوئی مسلمان بندہ ایسا نہیں ہے کہ رمضان شریف کی راتوں میں سے کسی رات میں نماز پڑھے مگر یہ کہ اللہ تعالیٰ اس کے لئے ہر سجدہ کے بدلے میں ڈھائی ہزار نیکیاں لکھے گا اور اس کے لئے جنت میں سرخ یا قوت کا ایک مکان بنادے گا جس کے ساتھ ہزار دروازے ہوں گے اور ہر دروازے کے لئے سونے کا ایک محل ہو گا جو سرخ یا قوت سے آراستہ ہو گا پھر جب روزہ دار رمضان المبارک کے پہلے دن کا روزہ رکھتا ہے تو اس کے گذشتہ سب گناہ معاف کر دیئے جاتے ہیں اور اس روزہ دار کے لئے روزانہ صبح کی نماز سے لے کر غروب آفتاب تک ستر ہزار فرشتے اللہ تعالیٰ

سے مغفرت چاہتے رہتے ہیں۔ اور رمضان شریف کی رات
یا دن میں (اللہ کے حضور جب) کوئی سجدہ کرتا ہے تو ہر
سجدے کے عوض اس کو (جنت میں) ایک ایسا درخت ملتا ہے
جس کے سایہ میں سوار پانچ سو برس تک چل سکتا ہے۔
(الترغیب والترہیب)

(ف) :- رمضان المبارک میں ہر سجدہ کے بدلے ڈھائی ہزار
نیکیاں ملتی ہیں اور جنت میں سرخ رنگ کے یا قوت کا ایک محل بنا دیا
جاتا ہے جس کے ساٹھ ہزار دروازے ہوں گے اور روزہ دار کے
پچھلے سارے گناہ صغیرہ معاف ہو جائیں گے، اس کے لئے روزانہ صبح
سے لے کر شام تک ستر ہزار فرشتے اللہ تعالیٰ سے مغفرت کی دعا کریں
گے، ہر سجدہ کے بدلہ جنت میں ایک درخت لگایا جائے گا جس کے سایہ
میں سوار پانچ سو سال تک چل سکتا ہے۔ اس ثواب عظیم کو حاصل
کرنے کے لئے ماہ رمضان تک اگر دنیاوی مصروفیات بالکل چھوڑ دی
جائیں تو بھی بہت سستا سودا ہے ورنہ ان کو کم سے کم کرنا تو کچھ مشکل
نہیں، سوچ لیں ابھی یہ نعمت ملی ہوئی ہے اس کی قدر کر لیں ورنہ قدر
نعمت بعد زوال سے کیا حاصل؟۔

عظیم الشان محل

حضرت ابن عباسؓ سے روایت ہے کہ حضور اکرم ﷺ نے ارشاد فرمایا کہ:-

”بلاشبہ جنت ماہ رمضان کے لئے شروع سال سے آخر سال تک سجائی جاتی ہے، جب رمضان شریف کا مہینہ شروع ہوتا ہے تو جنت (اللہ تعالیٰ سے) عرض کرتی ہے اے اللہ! اس مبارک مہینہ میں اپنے بندوں میں سے کچھ بندے میرے اندر قیام کرنے والے مقرر فرما دیجئے (جو عبادت کر کے میرے اندر داخل ہو سکیں) (اسی طرح) حوریں بھی عرض کرتی ہیں کہ اے خدائے ذوالجلال! اس بابرکت مہینے میں اپنے بندوں میں سے ہمارے واسطے کچھ خاوند مقرر فرما دیجئے، چنانچہ جس شخص نے رمضان شریف کے مہینے میں اپنے نفس کی حفاظت کی اور کوئی نشہ آور چیز نہ پی اور نہ کسی مومن پر کوئی بہتان لگایا اور نہ کوئی گناہ (کبیرہ) کیا تو اللہ جل شانہ (رمضان شریف کی) ہر رات میں اس بندہ کی سوحوروں

سے شادی کر دیتے ہیں اور اس کے لئے جنت میں ایک محل
 سونے چاندی، یاقوت اور زمرہ کا تیار کر دیتے ہیں (اس محل
 کی لمبائی چوڑائی کا یہ عالم ہے کہ) اگر ساری دنیا اکٹھی اس
 محل میں رکھ دی جائے (تو ایسی معلوم ہو جیسے دنیا میں کوئی
 بکریوں کا باڑہ ہو) (یعنی جس طرح تمام دنیا کے مقابلہ میں
 بکریوں کا باڑہ چھوٹا سا معلوم ہوتا ہے اسی طرح اگر ساری
 دنیا جنت کے اس محل میں رکھ دی جائے تو بکریوں کے باڑے
 کی طرح چھوٹی سی معلوم ہوگی)۔

اور جس شخص نے اس مبارک مہینے میں کوئی نشہ والی چیز پی یا
 کسی مومن پر کوئی بہتان لگایا یا کوئی گناہ (کبیرہ) کیا تو اللہ تعالیٰ
 اس کے سال بھر کے نیک اعمال ختم کر دیں گے، لہذا
 رمضان شریف کے مہینے میں بے احتیاطی سے بچو! کیونکہ یہ
 اللہ تعالیٰ کا مہینہ ہے، اس میں حدود سے آگے نہ بڑھو! اللہ
 تعالیٰ نے تمہارے لئے گیارہ مہینے مقرر کئے ہیں جن میں
 (طرح طرح کی) نعمتیں استعمال کرتے ہو اور لذتیں حاصل
 کرتے ہو۔ رمضان کا مہینہ اللہ تعالیٰ نے اپنی عبادت کرنے

کے لئے خاص فرمایا ہے۔ لہذا رمضان کے مہینہ میں بے احتیاطی سے گریز کرو۔ اور جان و دل سے اطاعت کرو (جمع الفوائد)

(ف) :- رمضان المبارک کا مہینہ خالص آخرت کمانے کا مہینہ ہے اس لئے اس کی طرف خاص توجہ کی ضرورت ہے، تمام گناہوں سے خصوصاً نشہ والی چیزیں استعمال کرنے، بہتان لگانے اور دیگر بڑے بڑے گناہوں سے بچیں اور سنت کے مطابق عبادت کا اہتمام کریں، ایسا کرنے پر رمضان المبارک کی ہر شب میں سو حوریں نکاح میں دی جائیں گی اور جنت میں سونے، چاندی، یا قوت اور زمر کا ایک عظیم الثمن محل تیار کیا جائے گا جس کی وسعت کا تصور انسانی ذہن سے بہت بلند ہے، آپ بھی کچھ کر لیں۔

دعا کی قبولیت اور شیاطین کی گرفتاری

حضرت علیؓ سے روایت ہے کہ :-

”جب رمضان شریف کی پہلی رات ہوئی تو سرکارِ دو عالم ﷺ (لوگوں سے خطاب کرنے کے لئے) کھڑے ہوئے

اور اللہ تعالیٰ کی حمد و ثناء بیان کر کے ارشاد فرمایا۔ اے لوگو! تمہاری طرف سے تمہارے دشمن جنات کے لئے خداوند تعالیٰ کافی ہیں اور اللہ تعالیٰ نے تم سے دعاء قبول کرنے کا وعدہ فرمایا ہے (چنانچہ کلام پاک میں) ارشاد ہے اَدْعُونِي اَسْتَجِبْ نَكُمْ مجھ سے دعاء مانگو میں تمہاری دعا قبول کروں گا۔ خوب سن لو! خداوند قدوس نے ہر سرکش شیطان پر سات فرشتے (نگرانی کے لئے) مقرر فرمادیئے ہیں، لہذا اب دو ماہ رمضان گزرنے تک چھوٹنے والے نہیں ہیں (اور یہ بھی سن لو! رمضان شریف کی پہلی رات سے اخیر رات تک) کے لئے) آسمان کے دروازے کھلے ہوئے ہیں اور اس مہینے میں دعاء قبول ہوتی ہے۔

جب رمضان المبارک کے آخری عشرہ کی پہلی شب ہوتی ہے (تو رسالت مآب ﷺ ہمہ تن عبادت میں مصروف ہونے کے لئے) تہبند کس لیتے اور ازواج مطہرات سے علیحدہ ہو جاتے، اعتکاف فرماتے، شب بیداری کا اہتمام کرتے، کسی نے پوچھا شد المیزر (یعنی تہبند کس لیتے) کا کیا

مطلب ہے تو راوی نے جواب دیا کہ حضور ﷺ ان دنوں

بیویوں سے الگ رہتے تھے۔ (کنز العمال)

(ف) :- اس ماہ کو اللہ پاک نے اپنی عبادت کے لئے خاص فرمایا ہے جس کے لئے خصوصی انتظام بھی فرمایا ہے کہ بڑے بڑے شیطان جو عبادت سے روکتے یا ان میں خلل ڈالتے ہیں، انہیں اس ماہ میں بند کر دیا جاتا ہے تاکہ وہ مسلمان کی عبادتوں کو خراب نہ کریں یا ان کی ادائیگی میں رکاوٹ نہ ڈالیں۔ اور حضور اکرم ﷺ کی سنت بھی اس ماہ میں عبادت کے خاص اہتمام کی ہے، اس لئے اس ماہ میں ذکر و تلاوت اور دیگر عبادات کا زیادہ سے زیادہ اہتمام کرنا چاہئے اور دل و جان سے دعائیں کرنی چاہئیں کیونکہ ان کی قبولیت کا خاص وعدہ ہے۔

شب و روز لاکھوں کی تعداد میں مغفرت

حضرت عبداللہ بن مسعودؓ رسول کریم ﷺ سے روایت

کرتے ہیں کہ:

”آنحضرت ﷺ نے ارشاد فرمایا جب رمضان شریف کے

مہینے کی پہلی رات ہوتی ہے تو جنت کے دروازے کھول

دیئے جاتے ہیں (اور پورے مہینے یہ دروازے کھلے رہتے ہیں) ان میں سے کوئی ایک دروازہ بھی پورے مہینے میں بند نہیں ہوتا اور دوزخ کے دروازے بند کر دیئے جاتے ہیں (اور تمام مہینے دروازے بند رہتے ہیں) اس دوران کوئی ایک دروازہ بھی نہیں کھلتا اور سرکش جنات قید کر دیئے جاتے ہیں۔

اور (رمضان شریف کی) ہر رات میں ایک آواز لگانے والا (تمام رات) صبح صادق تک یہ آواز لگاتا رہتا ہے کہ اے بھلائی اور نیکی کے تلاش کرنے والے (نیکی کا ارادہ کر) اور خوش ہو جا اور اے بدی کا قصد کرنے والے (بدی سے) رک جا اور اپنے حالات میں غور کر (اور ان کا جائزہ لے اور یہ بھی آواز لگاتا ہے) کوئی گناہوں کی معافی چاہنے والا ہے (کہ اس کے گناہ معاف کر دیئے جائیں) کوئی توبہ کرنے والا ہے؟ اس کی توبہ قبول کر لی جائے۔

کوئی دعا مانگنے والا ہے کہ اس کی دعا قبول کی جائے۔ کوئی ہم سے کسی چیز کے متعلق سوال کرنے والا ہے؟ کہ اس کا سوال

پورا کر دیا جائے۔ اور رمضان شریف کے مہینہ میں روزانہ رات کو (روزہ) افطار کرتے وقت ساٹھ ہزار آدمی جہنم سے بری فرماتے ہیں، جب عید الفطر کا دن ہوتا ہے تو اللہ تعالیٰ اتنی تعداد میں جہنم سے بری فرماتے ہیں کہ مجموعی طور پر جتنی تعداد میں پورے مہینے میں آزاد فرماتے ہیں یعنی ساٹھ ہزار تیس مرتبہ جن کی کل مجموعی تعداد اٹھارہ لاکھ ہوتی ہے۔ (الترغیب والترہیب)

حضرت حسنؓ سے روایت ہے فرماتے ہیں کہ:

”رسالت مآب ﷺ نے ارشاد فرمایا کہ اللہ جل شانہ رمضان المبارک کی ہر شب میں چھ لاکھ آدمیوں کو دوزخ سے بری فرماتے ہیں، اور جب رمضان المبارک کی آخری شب ہوتی ہے تو اللہ تعالیٰ (اتنی تعداد میں آدمیوں کو دوزخ سے) بری فرماتے ہیں جتنی تعداد میں آج رات تک پورے مہینہ میں آزاد فرمائے ہیں۔“ (الترغیب والترہیب)

حضرت ابن عباسؓ سے رمضان المبارک کی فضیلت کے متعلق ایک بہت طویل اور جامع روایت منقول ہے اس میں یہ بھی ہے

کہ:-

”رسول اکرم ﷺ نے فرمایا کہ حق تعالیٰ شانہ رمضان شریف میں روزانہ افطار کے وقت ایسے دس لاکھ آدمیوں کو جہنم سے بری فرماتے ہیں جو جہنم کے مستحق ہو چکے تھے اور جب رمضان کا آخری دن ہوتا ہے تو کیم رمضان سے آج تک جس قدر لوگ جہنم سے آزاد کئے گئے ہیں ان کے برابر اس ایک دن میں آزاد فرماتے ہیں۔“ - الترغیب والترہیب

(ف):- پہلی حدیث کی رو سے ہر شب میں ساٹھ ہزار کی بخشش ہوتی ہے اور دوسری حدیث میں ہر شب میں چھ لاکھ آدمی دوزخ سے آزاد کئے جاتے ہیں، تیسری حدیث سے واضح ہے کہ روزانہ افطار کے وقت جہنم کے مستحق دس لاکھ آدمی جہنم سے رہا ہوتے ہیں، جو حق تعالیٰ جل شانہ کا محض کرم ہے اور مزید کرم یہ ہے کہ ان کی طرف سے ہر رات یہ اعلان کیا جاتا ہے کہ کوئی توبہ کرنا چاہے تو اس کی توبہ قبول کر لی جائے، کوئی دعا کرنا چاہے تو اس کی دعا قبول کر لی جائے، اس لئے توبہ و استغفار اور دعاء کا اہتمام رکھنا چاہیے۔

رمضان شریف میں امت پر پانچ خصوصی انعام

حضرت ابو ہریرہؓ سے روایت ہے کہ:

”آنحضرت ﷺ نے فرمایا کہ رمضان شریف کے متعلق

میری امت کو خاص طور پر پانچ چیزیں دی گئی ہیں جو پہلی

امتوں کو نہیں ملیں۔

(۱) روزہ دار کے منہ کی بدبو (جو بھوک کی وجہ سے پیدا ہوتی ہے)

اللہ تعالیٰ کے نزدیک مشک سے زیادہ پسندیدہ ہے)

(۲) ان کے لئے دریا کی مچھلیاں تک دعائے مغفرت کرتی ہیں اور

افطار کے وقت تک کرتی رہتی ہیں۔

(۳) جنت ہر روز ان کے لئے سجائی جاتی ہے، پھر حق تعالیٰ شانہ

فرماتے ہیں کہ قریب ہے کہ میرے بندے (دنیا کی) مشقتیں اپنے اوپر

سے پھینک کر تیری طرف آئیں۔

(۴) اس ماہ مبارک میں سرکش شیاطین قید کر دیئے جاتے ہیں کہ وہ

رمضان میں ان برائیوں کی طرف نہیں پہنچ سکتے جن کی طرف غیر

رمضان میں پہنچ سکتے ہیں۔ (یعنی رمضان میں شیاطین قید ہونے کی بناء

پر روزہ داروں کو گناہوں پر نہیں ابھار سکتے، لیکن انسان کا نفس گناہ

کرانے میں شیاطین سے کم نہیں ہے اور گناہوں کا چسکا بھی گناہوں کی پٹری پر چلاتا رہتا ہے تاہم پھر بھی گناہوں کی کمی اور عبادت کی کثرت کا ہر شخص مشاہدہ کرتا ہے۔

(۵) رمضان کی آخری رات میں روزہ داروں کے لئے مغفرت کی جاتی ہے۔ صحابہ نے عرض کیا کہ کیا یہ شب مغفرت شب قدر ہے؟ فرمایا نہیں بلکہ دستور یہ ہے کہ مزدور کو کام ختم ہونے کے وقت مزدوری دے دی جاتی ہے۔ (الترغیب والترہیب)

(ف) :- نبی اکرم ﷺ کے طفیل آپ کی امت کو کیا نعمتیں ملی ہیں، آپ بھی مذکورہ انعامات پر غور کریں۔ اپنے روزہ کو گناہوں کی آلودگی سے دور رکھیں اور ذکر و تلاوت اور درود و سلام کی کثرت سے آراستہ رکھیں اور زیادہ سے زیادہ مذکورہ انعامات کے مستحق بنیں۔

ایک روزہ کا بدلہ

حضرت ابو مسعود غفاریؓ سے روایت ہے کہ میں نے رسالت مآب ﷺ سے رمضان کے چاند نظر آنے پر یہ ارشاد فرماتے ہوئے

سنا کہ:

”اگر لوگوں کو یہ معلوم ہو جائے کہ رمضان المبارک کی کیا حقیقت ہے تو میری امت یہ تمنا کرے کہ سارا سال رمضان ہی ہو جائے پھر (قبیلہ) خزاعہ کے ایک شخص نے عرض کیا اے اللہ کے نبی! (رمضان کے بارے میں ہمیں کچھ بتلائیے۔ آپ نے ارشاد فرمایا رمضان المبارک کے لئے جنت شروع سال سے اخیر سال تک سجائی جاتی ہے۔ جب رمضان شریف کا پہلا دن ہوتا ہے تو عرش (اعلیٰ) کے نیچے سے ایک ہوا چلتی ہے جس سے جنت کے درختوں کے پتے ہلنے (اور بجنے) لگتے ہیں اور حوریں عرض کرتی ہیں۔ اے ہمارے رب! اس مبارک مہینے میں ہمارے لئے اپنے بندوں میں سے کچھ شوہر مقرر کر دیجئے جن سے ہم اپنی آنکھیں ٹھنڈی کریں اور وہ ہم سے اپنی آنکھیں ٹھنڈی کریں (اس کے بعد پھر آپ نے فرمایا کوئی بندہ ایسا نہیں ہے کہ رمضان شریف کا روزہ رکھے گا مگر یہ بات ہے کہ اس کی شادی ایسی حور سے کر دی جاتی ہے جو ایک ہی موتی سے بنے ہوئے خیمے

میں ہوتی ہے جیسا کہ اللہ تعالیٰ نے کلام پاک میں فرمایا ہے کہ:-

حُورٌ مَّقْصُورَاتٌ فِی الْخِيَامِ (آیت نمبر ۷۲)

یعنی حوریں خیموں میں رکی رہنے والی۔

ان عورتوں میں سے ہر عورت کے جسم پر ستر قسم کے لباس ہوں گے جن میں سے ہر لباس کا رنگ دوسرے لباس سے مختلف ہو گا اور انہیں ستر قسم کی خوشبودی جائے گی جن میں سے ہر عطر کا انداز دوسرے سے مختلف ہو گا اور ان میں سے ہر عورت کی (خدمت اور) ضرورت کے لئے ستر ہزار نوکرانیاں اور ستر ہزار خادم ہوں گے، ہر خادم کے ساتھ ایک سونے کا بڑا پیالہ ہو گا جس میں کئی قسم کا کھانا ہو گا (اور وہ کھانا اتنا لذیذ ہو گا کہ) اس کے آخری لقمے کی لذت پہلے لقمے سے کہیں زیادہ ہو گی۔ اور ان میں سے ہر عورت کے لئے سرخ یا قوت کے تخت ہوں گے، ہر تخت پر ستر بسترے ہوں گے جن کے استر موٹے ریشم کے ہوں گے اور ہر بسترے پر ستر گدے ہوں گے اور اس کے خاوند کو بھی اسی طرح سب

کچھ دیا جائے گا (اور وہ) موتیوں سے جڑی ہوئے سرخ
 یاقوت کے ایک تخت پر بیٹھا ہو گا۔ اس کے ہاتھوں میں دو
 نکلن ہوں گے یہ رمضان المبارک کے ہر روزہ کا بدلہ ہے
 (خواہ) جو (شخص) بھی روزہ رکھے۔ (اور روزہ دار نے)
 روزہ کے علاوہ جو نیکیاں (اور اعمال صالحہ) کئے ہیں ان کا اجر
 و ثواب اس کے علاوہ ہے مذکورہ ثواب صرف روزہ رکھنے کا
 ہے۔“ (الترغیب والترہیب)

(ف):- بار بار اس حدیث کو پڑھیں اور غور کریں کہ رمضان
 المبارک کے صرف ایک روزہ کا کتنا عظیم اجر و ثواب ہے اسی لئے
 روزے پابندی سے رکھیں اور اپنے تمام اعضاء کو گناہوں سے بچانے
 کا خاص خیال رکھیں۔

بلاعذر روزہ نہ رکھنا

حضرت ابو ہریرہؓ سے روایت ہے کہ حضور اکرم ﷺ نے
 ارشاد فرمایا کہ:

”جس نے (شرعی) اجازت اور مرض کی (مجبوری) کے بغیر

رمضان کا ایک روزہ چھوڑ دیا (اگر وہ ساری) عمر (بھی) روزے رکھے تب بھی اس کی قضا نہیں ہو سکتی۔“ (مشکوٰۃ المصابیح)

(ف):- جو لوگ بلا عذر شرعی رمضان المبارک میں روزے نہیں رکھتے وہ غور کریں کہ رمضان المبارک میں روزہ نہ رکھنے کا کتنا بڑا نقصان ہے، ضابطہ میں گو روزہ کی قضا ہو جائے گی لیکن رمضان المبارک میں اس کو رکھنے پر جو ثواب عظیم مل سکتا ہے وہ عمر بھر روزے رکھنے سے حاصل نہیں ہو سکتا اس لئے چند روز گرمی و سردی سب برداشت کر لیں اور رمضان المبارک میں روزے رکھنے کا اہتمام کریں۔

روزہ کے ضروری مسائل

فضائل کے بعد اب روزہ کے کچھ ضروری مسائل لکھے جاتے ہیں، جن سے واقف ہونا ہر مسلمان مرد و عورت کے لئے ضروری ہے تاکہ بوقت ضرورت ان پر عمل کیا جاسکے لہذا ان مسائل کو توجہ سے پڑھیں۔

روزہ کے مسائل چار قسم پر ہیں۔ انہیں ترتیب وار لکھا گیا ہے۔ ملاحظہ فرمائیں۔

روزہ مکروہ نہیں ہوتا

وہ صورتیں جن میں روزہ نہیں ٹوٹتا اور مکروہ بھی نہیں ہوتا یہ

ہیں۔

- ☆ کسی قسم کا انجکشن یا ٹیکہ لگوانا۔ (ا، ر، ب)
- ☆ کسی عذر سے رگ کے ذریعہ گلو کو زچڑھوانا۔ (ر، ب)
- ☆ سخت ضرورت کے وقت خون چڑھوانا۔ (ر)
- ☆ طاقت کا انجکشن لگوانا۔ (ر)
- ☆ ایسی آکسیجن دینا جو خالص ہو اور اس میں ادویات کے اجزاء شامل نہ ہوں۔ (ر)
- ☆ کلی کرنے کے بعد منہ کی تری نگلنا۔ (ر)
- ☆ اپنا لعاب دہن جو اپنے منہ میں ہو نگل لینا، البتہ اسے منہ میں جمع کر کے نگلنا نہیں چاہیئے۔ (ر)
- ☆ ضرورت کے وقت کوئی چیز چکھ کر تھوک دینا۔ (ب)

☆ ناک کو اس قدر زور سے سڑک لینا کہ حلق کے اندر
چلی جائے (ب)

دانت اس طرح نکلوانا کہ روزہ بے خطر ادا ہو جائے اور خون
حلق میں نہ جائے۔ (ر' ب)

☆ دانتوں سے نکلنے والا خون نگل لینا بشرطیکہ وہ لعاب دہن
سے کم ہو اور منہ میں خون کا ذائقہ معلوم نہ ہو (ر' ب)

☆ نکسیر پھوٹنا (ر' ب)

☆ چوٹ وغیرہ کے سبب جسم سے خون نکلنا (ب)

☆ کسی زہریلی چیز کا ڈسنا (ب)

☆ مرگی کا دورہ پڑنا (ب)

☆ بو اسیر کے مسوں کو (جن کا محل عموماً پاخانہ کی جگہ کا کنارہ

ہو جاتا ہے) طہارت کے بعد اندر دبا دینا (ب)

☆ حلق میں بلا اختیار دھواں، گرد و غبار یا مکھی وغیرہ کا چلا

جانا (ر)

☆ بھول کر کھانا پینا یا بھول کر بیوی سے صحبت کرنا (ا' ر)

☆ اگر جماع کا اندیشہ نہ ہو تو بیوی سے بوس و کنار کرنا (ر)

☆ سوتے ہوئے احتلام (غسل کی حاجت) ہو جانا (ا، ر)

(ب)

☆ کان میں پانی ڈالنا یا بے اختیار چلے جانا (ا)

☆ خود بخود قے آ جانا (ا)

☆ آنکھوں میں دوا یا سرمہ لگانا (ا، ر)

☆ مسواک کرنا (ا، ر)

☆ سراور بدن میں تیل لگانا (ا، ر)

☆ عطریا پھولوں کی خوشبو سونگھنا (ا، ر)

☆ دھونی دینے کے بعد اگر بتی اور لوبان کی خوشبو سونگھنا

ان کا دھواں باقی نہ رہے (ر)

☆ رومال بھگو کر سر پر ڈالنا اور کثرت سے نہانا (ر)

☆ بچہ کو دودھ پلانا (ر)

☆ پان کی سرخی اور دوا کا ذائقہ منہ سے ختم نہ ہونا (ر)

روزہ مکروہ ہو جاتا ہے

وہ صورتیں جن میں روزہ نہیں ٹوٹتا مگر مکروہ ہو جاتا ہے یہ ہیں:

☆ ٹوٹھ پیٹ، منجن، مسی، دنداسہ اور کوئلہ وغیرہ سے

دانت صاف کرنا (ر)

☆ نفس کے بے اختیار ہو کر صحبت ہو جانے یا انزال ہو

جانے کا خطرہ ہو تو بیوی سے بوس و کنار کرنا، معافہ کرنا اور

ساتھ لیٹنا (ر)

☆ بلا ضرورت کسی چیز کو چبانایا چکھ کر تھوکنے (ا، ر، ب)

☆ غیبت کرنا (ا، ر)

☆ لڑنا جھگڑنا اور گالی گلوچ کرنا خواہ کسی انسان کو گالی دے یا

بے جان چیز کو (ا، ر)

☆ خون دینا، قصد کرنا (ا، ر)

☆ اپنے منہ میں تھوک جمع کر کے نگلنا (ر، ب)

☆ بلا عذر رگ کے ذریعہ گلو کو زچڑھوانا (ب)

روزہ ٹوٹ جاتا ہے

وہ صورتیں جن میں روزہ ٹوٹ جاتا ہے اور صرف قضا واجب

ہوتی ہے یہ ہیں:-

- ☆ ڈاڑھ نکلوائی اور خون حلق میں چلا گیا (ر)
- ☆ کسی مرض کی وجہ سے اتنا خون یا پیپ دانتوں سے نکل کر حلق میں چلا جائے جو لعاب دہن کے برابر یا اس سے زیادہ ہو جس کی علامت یہ ہے کہ تھوک میں ان کا رنگ نظر آئے اور منہ میں ذائقہ محسوس ہو (ر، ب)
- ☆ ناک اور کان میں تردد و اڈالنا اور ایسی ناس لینا یا خشک سفوف ڈالنا جس کا جوف دماغ میں پہنچنا یقینی ہو۔ (ا، ر، ب)
- ☆ مشمت زنی کرنا۔
- ☆ بیوی کا بوس و کنار لینے کی وجہ سے انزال ہونا۔
- ☆ ایسی چیز کا نگل جانا جسے عادتاً کھایا نہیں جاتا جیسے کنکر اور لکڑی کا ٹکڑا وغیرہ (ا، ر)
- ☆ یہ سمجھ کر کہ احتلام سے روزہ ٹوٹ جاتا ہے، روزہ افطار کر لینا (ر)
- ☆ بیماری یا کسی مجبوری میں روزہ افطار کر لینا (ر)
- ☆ سحری کا وقت خیال کر کے صبح صادق ہو جانے کے بعد سحری کھا لینا (ا، ر)

☆ یہ سمجھ کر آفتاب غروب ہو گیا ہے افطار کر لینا (ا' ر)
 ☆ گھوڑا دوڑانے سے شرمگاہ کو حرکت ہوئی اور انزال ہو
 گیا، اس سے روزہ نہیں ٹوٹا البتہ احتیاط اسی میں ہے کہ قضا
 کر لے (ر)

☆ روزہ یاد ہو مگر وضو کرتے ہوئے یا نہاتے ہوئے بلا
 اختیار حلق میں پانی چلا جائے (ا' ر' ب)
 ☆ غروب آفتاب سے پہلے چاند صاف نظر آیا کسی عالم نے
 وثوق سے افطار کر لینے کا فتویٰ دیا، جبکہ خود کو اس بارے میں
 مسئلہ معلوم نہ تھا اس لئے افطار کر لیا اس صورت میں قضا
 بھی کرے اور استغفار بھی البتہ اس عالم پر قضا اور کفارہ
 دونوں واجب ہیں۔ (ر)

☆ قصد امنہ بھر کر قے کر لینا (ا' ب)
 ☆ لوبان یا عود وغیرہ کا دھواں قصد اناک یا حلق میں پہنچانا
 (ا' ب)

☆ منہ میں آنسو یا پسینے کے قطرے چلے جائیں اور منہ میں ان
 کا ذائقہ محسوس ہوا اور روزہ دار ان قطروں کو نگل لے (ب)

قضاء و کفارہ دونوں واجب

وہ صورتیں جن میں روزہ ٹوٹ جاتا ہے اور قضاء و کفارہ دونوں

لازم ہوتے ہیں یہ ہیں:-

قضاء یہ ہے کہ ایک روزہ کی قضاء میں ایک روزہ رکھا جائے۔
کفارہ یہ ہے کہ ایک غلام آزاد کرے، جہاں غلام نہیں ملتے یا
اس کے خریدنے پر قدرت نہیں وہاں ساٹھ روزے مسلسل رکھے بیچ
میں نافع نہ ہو ورنہ پھر شروع سے ساٹھ روزے پورے کرنے ہوں
گے اور اگر روزہ کی بھی طاقت نہ ہو تو ساٹھ مسکینوں کو پیٹ بھر کر
دونوں وقت کھانا کھلائے۔

☆ جان بوجھ کر کچھ کھاپی لینا۔ (ر)

☆ کسی بزرگ کا تھوک تبر کا چاٹ لینا، یا بیوی یا اپنے بچہ

کا لعاب نگل لینا (ر)

☆ مسئلہ معلوم ہو یا نہ ہو، اپنی بیوی سے صحبت کرنا جبکہ

روزہ یاد ہو (ر)

☆ جان بوجھ کر کچا گوشت یا چاول کھا لینا (ر)

☆ جان بوجھ کر سگار، حقہ، بیڑی اور سگریٹ وغیرہ پینا۔ (ر)

(

☆ اگر کسی نے تھوڑی سواری روزہ کی حالت میں منہ کے اندر رکھ کر فوراً نکال دی اور اس کا پورا یقین ہو کہ سواری کا کوئی جزو حلق میں نہیں گیا تو روزہ فاسد نہیں ہو گا اگرچہ بالاتفاق مکروہ ہے۔ مگر عادتاً چونکہ ایسا ہونا متعذر ہے کہ سواری کا جزو حلق میں نہ جائے خصوصاً جبکہ استعمال کرنے والے کافی دیر تک منہ میں رکھے رہتے ہیں اور ذرا دیر رکھنے سے مقصد بھی حاصل نہیں ہوتا اور اس کے رہنے سے لعاب بھی زیادہ پیدا ہوتا ہے لہذا مروجہ طور پر سواری استعمال کرنا مفید صوم ہی قرار دیا گیا ہے اور اس سے قضاء و کفارہ دونوں واجب ہوں گے۔ (ر)

وضاحت

روزے کے جو مسائل اوپر لکھے گئے ہیں وہ تین مسائل سے لئے گئے ہیں۔

- ۱۔ احکام رمضان المبارک سیدی حضرت مولانا مفتی محمد شفیع صاحب
- ۲۔ روزے کے ضروری مسائل از احقر (ر)
- ۳۔ آسانی کے پیش نظر حوالہ کے لئے ان رسائل کے نام کے شروع کا ایک ایک حرف لکھا گیا ہے جو اس پورے رسالہ کی نشاندہی کرتا ہے۔

رمضان المبارک کے معمولات

رمضان المبارک ابناء آخرت بننے کا مہینہ ہے، دنیاوی، کاروباری، اور ملازمتی مصروفیات کم سے کم کر کے اور غیر ضروری تعلقات ختم کر کے زیادہ سے زیادہ اس ماہ مبارک میں اسلامی زندگی اختیار کریں جس کے لئے درج ذیل امور کو اپنے حالات کے مطابق ترتیب دیکر اور ایک نظام الاوقات بنا کر پابندی سے انجام دیں۔

☆ صدق دل سے تمام گناہوں سے توبہ کریں اور کثرت سے توبہ و استغفار کا اہتمام رکھیں۔

☆ روزہ رکھنے والے تراویح پڑھنے کا پورا اہتمام کریں،

بلا عذر شرعی ترک نہ کریں۔

☆ روزے میں آنکھ، کان، ناک، زبان، دل، دماغ اور تمام اعضاء کو ہر گناہ سے بچید بچائیں۔

☆ نماز باجماعت کا مکمل اہتمام کریں۔

☆ اشراق، چاشت، اوامین، صلوٰۃ التبیح، تحیت المسجد، تحیت الوضوء اور تہجد کے نوافل کا معمول بنائیں۔

☆ رسول اکرم ﷺ کی تعلیمات کا مطالعہ کریں اس مقصد کے لئے اسوہ رسول اکرم ﷺ تالیف حضرت ڈاکٹر عبدالحی صاحب کا مطالعہ بہت کافی ہے۔

☆ تلاوت قرآن کریم کا جس قدر زیادہ ہو سکے معمول بنائیں۔

☆ چلتے پھرتے لا الہ الا اللہ کا ورد رکھیں۔ کبھی کبھی پورا کلمہ پڑھ کر پھر درود شریف پڑھ لیا کریں۔

☆ جنت الفردوس مانگیں اور عذاب دوزخ سے پناہ مانگیں، نیز ملک و ملت کی صلاح و فلاح کی دعاء کریں اور اس ناکارہ کے لئے بھی دعاء مغفرت اور خاتمہ بالخیر کی دعاء فرما

دیں بڑا کرم ہو گا۔

اگر ماہ مبارک ان باتوں کے التزام و اہتمام کے ساتھ
 گزر گیا تو قوی امید ہے کہ انشاء اللہ ضرور دل کی حالت بدلے
 گی اور حالات میں تبدیلی آئے گی، زندگی میں انقلاب آئے گا،
 دنیا کی بے ثباتی، ناپائیداری و فنائیت محسوس ہو کر اس سے بے
 رغبتی دل میں پیدا ہوگی، فکر آخرت کا ذوق پیدا ہو گا، اس کرب
 انگیز زندگی میں سکون و اطمینان محسوس ہو گا اور پھر سال کے
 دیگر مہینوں میں بھی اپنے آپ کو اسلامی زندگی سے قرب رکھنا
 سہل ہو جائے گا!

وصلی اللہ تعالیٰ علی النبی الکریم محمد و آلہ
 و اصحابہ اجمعین



اصلاحی
خطبات

①

اصلاحی خطبات

شیخ الاسلام جسٹس مولانا
محمد تقی عثمانی



۲۰۔ نابھہ روڈ پرانی انارکلی لاہور

فون: ۳۵۲۴۸۳

بیتُ المَعلوم

اصلاحی خطبات (۳)

مُصِیْبَتِ صَبْرِی

شیخ الاسلام جسٹس ڈاکٹر محمد تقی عثمانی مدظلہ



بیت العلوم

۲۰۔ نابھہ روڈ، پرانی انارکلی، لاہور

فون: ۷۵۱۲۸۲

بیت العلوم لاہور کی چند دیگر مفید مطبوعات

○ بیان الفوائد فی حل شرح العقائد مولانا مجیب اللہ قاسمی (مدرس دارالعلوم دیوبند)

○ عقائد کی مشہور کتاب شرح عقائد کی آسان اور عام فہم شرح 'اساتذہ اور طلباء کے لئے یکساں مفید'

○ اصول الشاشی (عربی) اصول فقہ کی مشہور و مستند کتاب

○ خدمت خلق مفتی اعظم پاکستان مولانا محمد رفیع عثمانی مدظلہ

○ ذکر اللہ مفتی اعظم پاکستان مولانا محمد رفیع عثمانی مدظلہ

○ جنت کا آسان راستہ مفتی اعظم پاکستان مولانا محمد رفیع عثمانی مدظلہ

○ اصلاح کی فکر کریں شیخ الاسلام جسٹس مولانا محمد تقی عثمانی مدظلہ

○ کھانا اور سنت نبوی ﷺ شیخ الاسلام جسٹس مولانا محمد تقی عثمانی مدظلہ

○ مصیبت پر صبر کریں شیخ الاسلام جسٹس مولانا محمد تقی عثمانی مدظلہ

○ مل و جاہ کی محبت شیخ الاسلام جسٹس مولانا محمد تقی عثمانی مدظلہ

○ موت کو یاد رکھیں شیخ الاسلام جسٹس مولانا محمد تقی عثمانی مدظلہ

ہر قسم کے قرآن مجید 'سپارہ سیٹ اور دینی کتب کی نشر و اشاعت کے لئے بیت العلوم کو یاد فرمائیں۔

بیت العلوم

۲۰ تبصرہ روڈ 'پرائی انارکلی' - لاہور - فون - ۳۵۲۲۸۳